

जीवत जो थम्भो

– लेखक : लालसिंघ अजवाणी

यूनानियुनि जी डुन्द कथा आहे त जड्डहिं हिक औरत जी अणज्जाणाईअ सबिबां नमूने नमूने जा मर्ज एं मुसीबतूं पेतीअ मां पाणु कढाए संसार में फहिलिजी विया एं सभु कष्ट खां व्याकुल थी फथिकण लगा, तड्डहिं उन्हनि लाइ हिकु वसीलो जुड़ियो, जंहिकरे संदनि चहिरे ते वरी सुख एं आराम जो झलको ज़ाहिरु थियो, साग्रीअ रीति दुनिया जे इतिहासनि एं पाक पुस्तकनि में आयल आहे त सुर्ग मां तड्डियल इन्सान या सत्तुग जे अवस्था मां नीच युगनि में किरियल मनुषनि खे, ईश्वरी कृपा सां वरी औज जो दरु खुलियो। उहा कहिड़ी वस्तु आहे, कहिड़ी कल हुई, जंहिजे प्रकाश या हस्तीअ द्वारा उहे टुटल फुटल जिनिजे लाइ हिक दुनिया फिरी ब्री दुनिया थी पेई, तिनखे मिली एं जीअण एं हलण चलण जी ओट हासिल थी?

सभ खां डुकाईदड़ मौत आहे, सभ खां वधीक हलाख कन्दड़ ज़मानो आहे। को बि इन्हीअ मौत खे गोही डेई नथो सघे, को बि सियाणप एं ज़ोर हलाए ज़माने जी गर्दिश खां पाण नथो बचाए सघे। इएं न को बांवर करे त ही साथी सदा रहन्दा या हमेशा मां रहन्दुसि या हमेशा कुझ बि रहन्दो।

सदा न संग सहेलियां, सदा न राजा देस।

सदा न यह जगु जीवणा, सदा न काले केस।

जे वार ई सदाई कारा रही न सघंदा त ब्रियो छा रही सघंदो? हिन जीवत में जेकड्डहिं का पक आहे त इहा त जेकी आहे सो न हूंदो। हर घड़ीअ दुनिया में फेरो पवे थो एं को बि उन्हीअ खे हथ डेई नथो सघे। हिक साइत ब्री साइत न आहे।

लहिजे लहिजे में हालत फिरी ब्री थी थिए। शाहूकार आसिरो न रखे त शाहूकार ई रहन्दुसि। पैसे ईन्दे ईन्दे तोड़े वेन्दे वेन्दे खबर न पवन्दी। सुहिणो न समझे त सूंहं सदाई साथु डीन्दी। सूंहं खे उड्डी लगुण में वेरम ई कोन थींदी ताकतवर जी ताकत गुरी वेन्दी मग़ज़ वारे जो मग़ज़ बीही वेन्दो। पर जे

इन्हीअ हूंदे बि माण्हूअ खे रूगो यकीनो थी सघे त मरन्दुसि न हमेशा हिते हून्दुसि, जेकी डिटो अथमि सो भलि खसिजे, पर मां त हून्दुसि त बि इन्हीअ आधार ते हू जेकर तगे सघे। पर नेठि असुली सडु थिए थो ऐं तंहिं महल माण्हूअ जा हवास पूरीअ जाइ ते था अचनि, सुधि पवेसि थी त भुलियल होसि, सफ़र जी पुजाणी हीअ न आहे। मंज़िल अजां दूर आहे।

पर जे इएं आहे त ज़मूं था इन्हीअ लाइ त मरूं, जे बकाउ कंहिं गाल्हि ते कोन्हे, त पोइ खुशीअ जो नालो बि दुनिया मां निकिरी छो न थो वजे? कहिड़ी गाल्हि आहे जंहिकरे ज़माने जी गर्दिश हेठि झुकियल जीवु बि हले चले पियो ऐं रखी-रखी मुश्के-मुश्के बि थो? को त थम्भो मिड़ेई आहे जो आदि खां वठी जीवत खे झले संओं करे बीहारे रहियो आहे।

ओ तूं जो रातियूं जागी कशाला कढी महिनत करे रहियो आहीं, किताबनि ते नूर निचोए रहियो आहीं, सो छा जे कारण? ऐं लेखक तूं जो सूर सख्तियूं सही, फाका कढी, उहो ग्रन्थ रचे रहियो आहीं, जंहिंजे छपिजण ऐं पधारे थियण में केतिरी दिक्कत थीन्दी, सो छा जे लाइ? ओ नकाश कहिड़े सबिबां उहा तस्वीर लीक-लीक करे चिते रहियो आहीं? माल्ही, तूं उहो वणु पोखे रहियो आहीं ऐं थधियूं कोसियूं सही रहियो आहीं, सो छा जे कारण? ओ भगुत जंहिं प्रभूअ खे डिटो बि कोन अथेई, नको कंहिं ब्रिए डिटो आहे, तंहिंजे अगियां गोडा खोड़े जो आराधना करे रहियो आहीं, सो कहिड़े लेखे? ओ बेवाह तूं जो दर दर पिनी, पराओ पोरिह्यो करे, उन्हीअ यतीम बालक खे स्कूल में कॉलेज में पाढ़े रही आहीं, सो छा जे करे?

हीउ समुंड ऐं ब्रिए दुनिया जो सागरु तुंहिंजे तरे ताई कीअं रसंदा? तो कोलम्बस खे समुण्ड पार मोकिले नई दुनिया प्रकट कई, तूं ई इंसानी जीवत जो थम्भो आहीं। तूं उहा शफक आहीं, जंहिंखे आगाटा इंसान सुर्ग जी डाकणि समुझंदा हुआ, तंहिं करे ई इन्सान चई सघे थो त हिक भेरो डिटो अथमि ऐं हिकु भेरो ख्वाबु लधो अथमि, वरी डिसन्दुसि, वरी पसन्दुसि। हिन मिथ्या जगुत में तूं ई मिथ्या न आहीं। हिन संसार में जिते हरका मिठी शइ नेठि कौड़ी आहे, जिते जप तप व्यर्थ था वजनि, तिते तूं ई आधार, वसीलो ऐं थम्भो आहीं।

उहो ईश्वर जंहिं में डिसण खां सवाइ वेसाह था रखूं ऐं रखिणो थो पवे, जो समुझूं था त मारे थो त सहण जी ताकत बि डिए थो, उहो सुर्ग जो ज़ाहिरी कंहिंखे मिलियो त कोन्हे, पर सभ कंहिं जे अखियुनि अगियां डेखारी डिए थो। तुंहिंजे करे जीवत जी कड़ाईअ में मेठाज अचे थो, प्रेम ज्ञान जा चश्मा जारी थियनि था। कुर्बानीअ जा कारनामा ऐं इश्क जा उला लाट कढनि था। ओ इंसानी जीवत जा आधार थम्भा- उम्मेद या आशा। शाल तूं कंहिंखे न छड़ीं। शल तुंहिंजो सायो सभिनी दरिद्रियुनि ते हुजे।

नवां लपज

अणज्जाणाई = ज्ञाण न हुजणु।	पाक = पवित्र।	कल = मशीन।
ओट = वसीलो।	गर्दिश = कशमकश।	बांवर = घमण्डु।
थम्भो = आधार।	सूर सख्तियूं = मुश्कलातूं।	नकाश = चित्रकार।
शफ़क = लालाई।	दरिद्रयुनि = मिस्कीन इंसान।	

:: अभ्यास ::

सुवाल:1. हेठियां हवाला चिटीअ रीति समुझायो:-

- (i) “को त थम्भो मिडेई आहे जो आदि खां वठी जीवत खे झले संओं करे बीहारे रहियो आहे।”
- (ii) “हिक साइत बी साइत न आहे।”

सुवाल:2. (i) जीवत जो थम्भो कंहिंखे चयो वियो आहे?
(ii) दुखनि हूंदे बि इन्सानु जीवत रहण छो थो चाहे?

सुवाल:3. (i) भग्त प्रभूअ जी आराधना छो थो करे?
(ii) असां ईश्वर में विश्वास (वेसाहु) छो था रखूं?

